



BirdLife Malta se tirrapporta l-opinjoni infondata tal-Maġistrat Mifsud lill-Kummissjoni għall-Amministrazzjoni tal-Ġustizzja

Il-kummenti li għadda illum il-Maġistrat Joe Mifsud b'rabta ma' każ ta' nsib illegali huma kompletament mhux xierqa

Il-Maġistrat Joe Mifsud illum għażel li jmur lil hinn mill-għoti ta' sentenza f'każ ta' nsib illegali u ħareġ b'opinjoni infondata b'rabta mad-daqs tax-xbieki li jintużaw għall-insib. L-Onor. Clint Camilleri riċentement qal fil-Parlament li d-daqs tax-xbieki gie maqbul bejn il-Gvern Malti u l-Kummissjoni Ewropea.

Wieħed irid iżomm f'moħħu li Malta tidderoga mid-Direttiva Ewropea tal-Għasafar sabiex tippermetti eluf ta' nassaba biex jaqdbu l-għasafar. BirdLife Malta tibqa' konsistenti fil-pożizzjoni tagħha kontra kull forma ta' nsib għall-għasafar selvaġġi, fl-istess linja tad-Direttiva dwar l-Għasafar.

Waqt li r-rwol importanti tal-qrati fis-soċjetà jibqa' dak li jisimgħu l-kawżi bl-aktar mod ġust u jiġġudikaw skont il-fatti li jiġu pprovduti, dejjem għandhom iżommu 'l bogħod minn kwistjonijiet kontroversjali u possibbilment politiċi.

Il-Maġistrat Mifsud naqas milli jagħmel dan u pperikola l-pożizzjoni tiegħu li jibqa' jiġi meqjus bħala persuna ta' integrità kif għandu jkun fil-każ ta' kull membru tal-ġudikatura.

Agħar minn hekk hija l-opinjoni tiegħu b'rabta mal-istudju xjentifiku tal-għasafar, magħruf bħala *bird ringing*. BirdLife Malta ilha aktar minn 50 sena parti minn dan l-istudju xjentifiku mifrux mal-Ewropa kollha li jsir taħt il-kappa tal-istituzzjoni rikonoxxuta internazzjonalment magħrufa bħala EURING. Il-kaċċaturi u n-nassaba ilhom, għal numru ta' snin, jippruvaw jagħmlu pressjoni biex jithallew jagħmlu l-*bird ringing* huma wkoll. BirdLife Malta m'għandhiex għalfejn tispjega r-raġunijiet ovvjji għalfejn dan qatt ma jista' jkun aċċettabbli. Kull *bird ringer* f'Malta jinghata taħriġ għal aktar minn sentejn u jikseb liċenzja speċjali biex jipparteċipa f'dan l-istudju.

F'dan il-każ, il-Maġistrat Mifsud mhux biss daħal f'kontroversja li tmur lil hinn mill-għoti ta' sentenza f'każ ta' nsib illegali, imma żeffen fin-nofs sugġett li m'għandux x'jaqsam mal-każ innifsu. Dan iwassal lil BirdLife Malta biex issaħħaħ is-suspetti tagħha dwar ir-raġunijiet veri wara din l-opinjoni li giet ikkomunikata.



Waqt li huwa ċar li f'dan il-pajjiż il-politiċi qed jagħmlu minn kollox biex jaġevolaw il-lobby tal-kaċċaturi u n-nassaba, il-qrati u l-membri tal-ġudikatura għandhom dejjem jibqgħu imparzjali biex jiżguraw li l-pubbliku u s-soċjetà ċivili jibqgħu jkollhom fiduċja sħiħa li kull min jikser il-liġi jiffaċċja l-ġustizzja u l-konsegwenzi adegwati.

Fid-dawl ta' dan kollu, BirdLife Malta se tkun qed tqajjem dan il-każ mal-Kummissjoni għall-Amministrazzjoni tal-Ġustizzja.

TMIEM

Għal aktar informazzjoni, ikkuntattja lil:

Nathaniel Attard

BirdLife Malta Communications Manager

Tel: 2134 7645/6 Ext. 512

Cell: 9947 4705

Email: nathaniel.attard@birdlifemalta.org

